

## حبیبِ مکرم نورِ مجسم صلی اللہ علیہ وسلم کے جسمِ اطہر کی روحانیت و لطافت

بِسْمِ اللَّهِ الرَّحْمَنِ الرَّحِيمِ ۝ الْحَمْدُ لِلَّهِ وَحْدَهُ  
وَالصَّلَاةُ وَالسَّلَامُ عَلَى مَنْ لَا نَبِيَّ بَعْدَهُ -

اَمَّا بَعْدُ! اللہ تعالیٰ نے اپنے حبیبِ لیبیب  
رحمتِ دو عالم نورِ مجسم صلی اللہ علیہ وسلم کے جسمِ اطہر و نور کی تخلیق ہی  
ایسی کی ہے کہ رحمتِ کائنات صلی اللہ علیہ وسلم کے جسمِ نور سے کوئی  
چیز لطیف تر نہیں جیسے کہ شیر ربانی میاں شیرِ محمد شرفپوری رحمۃ اللہ علیہ  
کا ارشادِ مبارک پیچھے گزرا (کہ حکومتِ الہیہ کا جو سب سے بڑا حاکم  
ہوتا ہے جسے غوث کہا جاتا ہے) اس کی روحانیت سے  
نبی اکرم صلی اللہ علیہ وسلم کا جسمِ پاک ستر درجہ لطیف تر ہے  
(انقلابِ حقیقت) اور یہ مسلم کہ روح کا سایہ نہیں ہوتا لہذا یہ بھی  
مسلم کہ سرکارِ مدینہ صلی اللہ علیہ وسلم کے جسمِ پاک کا سایہ نہیں ہے  
ایمان والے کے لیے تو اتنا ہی کافی ہے۔

دوم یہ کہ روشنی کے سامنے اس سے کم روشنی والی چیز کا سایہ  
ہوتا ہے بڑی روشنی کا سایہ نہ ہوگا مثلاً دیا جلایا جائے تو مکان میں

جو چیز ہوگی سب کا سایہ ہوگا لیکن اگر دیئے کے ہوتے ہوئے سو  
 واٹ کا بلب روشن کیا جائے تو دیئے کا سایہ نظر آنے کا مگر دیئے  
 کی وجہ سے بلب کا سایہ نظر نہ آئے گا پھر اگر تیز روشنی والا ہنڈا  
 جلایا جائے تو بلب کا سایہ نظر آنے کا مگر اس ہنڈا کا سایہ نظر نہ  
 آئے گا، پھر جب سورج طلوع ہو کر آئے گا تو ہنڈا کا سایہ تو نظر  
 آئے گا مگر سورج کا سایہ نہ ہوگا، بلا تشبیہ جبکہ رُوح کا سایہ نہیں  
 تو جو جسم اطہر و انور اس سے ستر درجہ لطیف تر ہو اس کا سایہ کیسے  
 ہو سکتا ہے اور یہ صرف اپنی طرف سے ایک عقلی دلیل ہی نہیں بلکہ  
 یہ صحابہ کرام رضی اللہ عنہم محدثین اور مفتخرین کرام سے منقول ہے،  
 چنانچہ علامہ ابن جوزی نے سیدنا ابن عباس رضی اللہ عنہما سے روایت  
 کی قَالَ لَمْ يَكُنْ لِرَسُولِ اللَّهِ صَلَّى اللَّهُ عَلَيْهِ وَسَلَّمَ ظِلٌّ  
 وَلَمْ يَقُمْ مَعَ شَمْسٍ إِلَّا غَلَبَ ضَوْؤُهُ ضَوْءَهَا وَلَا مَعَ  
 السَّيَّاحِ إِلَّا غَلَبَ ضَوْؤُهُ ضَوْؤَهُ -

(زرقانی علی الزاہب ص ۲۲، نفی النفی ص ۳۰)

یعنی سیدنا ابن عباس صحابی رضی اللہ عنہ نے فرمایا کہ رسول اکرم نور مجسم  
 صَلَّی اللہُ عَلَیْہِ وَاٰلِہٖ وَسَلَّم کے جسم پاک کا سایہ نہ تھا کیونکہ جب بھی آنحضور صَلَّی اللہُ عَلَیْہِ وَاٰلِہٖ وَسَلَّم  
 سورج کے سامنے کھڑے ہوتے تو حضور صَلَّی اللہُ عَلَیْہِ وَاٰلِہٖ وَسَلَّم کا نور مبارک

سُورج کے نور پر غالب آجاتا اور اگر چراغ کے پاس جلوہ گر ہوتے تو  
چراغ پر حضور کا نور مبارک غالب آجاتا۔ صلی اللہ تعالیٰ علیہ وآلہ وسلم۔  
۲۔ حافظ الحدیث امام سیوطی رحمۃ اللہ علیہ نے اپنی تصنیف خصائص کبریٰ  
میں ایک باب باندھ کر اس میں حدیث ذکر ان تحریر فرمائی وہ یہ ہے

قَالَ ابْنُ سَبْعٍ مِنْ خَصَائِصِهِ صَلَّى اللَّهُ تَعَالَى عَلَيْهِ وَسَلَّمَ  
إِنَّ ظِلَّهُ كَانَ لَا يَقَعُ عَلَى الْأَرْضِ وَأَمَّا كَانَ نُورًا فَكَانَ  
إِذَا مَشَى فِي الشَّمْسِ أَوْ الْقَمَرِ لَا يُنْظَرُ لَهُ ظِلٌّ قَالَ  
بَعْضُهُمْ وَيَشْهَدُ لَهُ حَدِيثُ قَوْلِهِ صَلَّى اللَّهُ عَلَيْهِ وَسَلَّمَ  
فِي دُعَائِهِ وَاجْعَلْنِي نُورًا - (نفی النقی ص ۳) لہ

یعنی ابن سبع نے فرمایا یہ حبیب خدا، سید انبیاء صلی اللہ علیہ وسلم  
کے خصائص میں سے ہے کہ حضور صلی اللہ علیہ وسلم کا سایہ زمین پر نہ  
پڑتا تھا کیونکہ حضور نور تھے تو جب شاہ کونین صلی اللہ علیہ وسلم سُورج  
کے سامنے یا چاند کے سامنے چلتے تو حضور صلی اللہ علیہ وسلم کا سایہ نہ  
دیکھا جاتا اور اس امر کی گواہی وہ حدیث پاک ہے جس میں نبی اکرم صلی اللہ علیہ وسلم  
نے دعا کی تھی اَللّٰهُمَّ اجْعَلْنِي نُورًا۔ یا اللہ مجھے ترابا نور کرے۔

۳۔ قَدْ أَخْرَجَ الْحَكِيمُ التِّرْمِذِيُّ عَنْ ذُكْوَانَ ابْنِ  
رَسُولِ اللَّهِ صَلَّى اللَّهُ عَلَيْهِ وَسَلَّمَ لَمْ يَكُنْ يَرَى لَهُ

ظِلٌّ فِي شَمْسٍ وَلَا قَمَرٍ - (نقی النبی ص ۳) لہ  
یعنی سیدنا ذکوان رحمۃ اللہ علیہ سے مروی ہے کہ رسول اکرم صلی اللہ علیہ وسلم  
کا سایہ نہ چاند کے سامنے دیکھا جاتا نہ سورج کے سامنے۔

۴۔ شیخ الحدیث شاہ عبدالحق محدث دہلوی رحمۃ اللہ علیہ نے فرمایا:  
وہو در آنحضرت را صلی اللہ علیہ وسلم سایہ نہ در آفتاب  
و نہ در قمر - (مدارج النبوة ص ۱۸۱ نقی النبی ص ۳)

ترجمہ وہی ہے جو اوپر گزرا۔

۵۔ سیدنا امام ربانی مجدد و منور الف ثانی قدس سرہ العزیز مکتوبات  
مجددیہ میں فرماتے ہیں :

اورا صلی اللہ علیہ وسلم سایہ نبود در عالم شہادت سایہ  
ہر شخص از شخص لطیف ترست و چوں لطیف ترے از مے  
صلی اللہ علیہ وسلم در عالم نباشد اورا سایہ چہ صورت دارد -  
(مکتوبات امام ربانی حصہ نمہ دفتر سوم ص ۴۵، نقی النبی ص ۳)

یعنی جان دو عالم رحمت مجسم صلی اللہ علیہ وسلم کا سایہ نہ تھا،  
کیونکہ عالم شہادت (دنیا میں) ہر چیز کا سایہ چیز سے لطیف تر ہوتا  
ہے اور جب حبیب خدا صلی اللہ علیہ وسلم سے کوئی چیز لطیف تر  
ہے ہی نہیں تو حضور صلی اللہ علیہ وسلم کے سایہ ہونے کا سوال ہی

پیدا نہیں ہوتا۔

۶۔ حضرت شاہ عبدالعزیز محدث دہلوی رحمۃ اللہ علیہ سورہ الفتح کی تفسیر میں فرماتے ہیں :

سایہ ایساں بر زمین نمے افتاد - (نفی الفی ص ۷) ۱۔  
یعنی سید الانبیاء صلی اللہ علیہ وسلم کا زمین پر سایہ پڑا ہی نہیں۔  
اعلیٰ حضرت امام اہلسنت مجدد دین و ملت رحمۃ اللہ علیہ نے ایک مستقل رسالہ اسی مضمون کا لکھ کر مسلمانوں پر احسان فرمایا ہے جس کے پڑھنے سے ایمان منور و مضبوط ہوتا ہے جس کا دل چاہے وہ رسالہ مبارکہ بنام ”نفی الفی، عن بنورہ انار کل شیء“ مطالعہ کر کے ایمان تازہ کرے اس مبارک رسالہ میں اعلیٰ حضرت امام اہلسنت قدس سرہ نے ان حضرات کے اسماء مبارکہ تحریر کیے ہیں جنہوں نے اس بات کی تصریح کی ہے کہ رحمت و دو عالم نور مجسم صلی اللہ علیہ وسلم کا سایہ نہ تھا۔ مثلاً :

۱۔ حافظ الحدیث علامہ زریں - ۲۔ علامہ ابن سبع - ۳۔ سیدنا قاضی عیاض مالکی - ۴۔ عارف رومی علامہ جلال الدین - ۵۔ سیدنا مجدد الف ثانی سرہندی - ۶۔ علامہ حسین دیار بکری - ۷۔ صاحب سیرت شامی - ۸۔ صاحب سیرت حلبیہ - ۹۔ علامہ جلال الدین سیوطی

۱۰۔ امام ابن جوزی - ۱۱۔ علامہ شہاب الدین خفاجی - ۱۲۔ امام قسطلانی  
 ۱۳۔ علامہ زرقانی - ۱۴۔ شاہ عبدالحق محدث دہلوی - ۱۵۔ مولانا عبدالحق  
 لکھنوی - ۱۶۔ شاہ عبدالعزیز محدث دہلوی (رحمہم اللہ تعالیٰ) -

میرے عزیز غور کر کہ اتنے اکابر ائمہ کرام جن کے پایہ کا آج  
 ایک بھی مولوی نہیں جب وہ صراحتاً فرما رہے ہیں کہ دُنیا میں  
 سید العالمین صَلَّی اللہُ عَلَیْہِ وَاٰلِہٖ وَسَلَّم کا سایہ نہیں تھا تو اب جو نہ مانے وہ  
 خود سوچ لے کہ اس کا ٹھکانا کہاں ہونا چاہیے -

۷۔ بلکہ جو علماء ہر کمال میں مخالفت کرتے ہیں ان کے اکابر نے بھی  
 تسلیم کیا ہے بلکہ پُر زور طریقے سے ثابت کیا ہے کہ حضور صَلَّی اللہُ عَلَیْہِ وَاٰلِہٖ وَسَلَّم  
 کا سایہ نہیں تھا چنانچہ مولوی رشید احمد گنگوہی نے اپنی تالیف  
 امداد السلوک میں لکھا ہے حق تعالیٰ نے آنحضرت صَلَّی اللہُ عَلَیْہِ وَاٰلِہٖ وَسَلَّم کو  
نور فرما دیا اور متواتر احادیث سے ثابت ہے کہ حضور صَلَّی اللہُ عَلَیْہِ وَاٰلِہٖ وَسَلَّم  
سایہ نہیں رکھتے تھے اور یہ واضح ہے کہ نور کے سوا تمام اجسام سایہ  
رکھتے ہیں۔ (امداد السلوک ص ۱۵۶)

اب اس حوالہ کے بعد کسی مسلک دیوبند کے ساتھ نسبت  
 رکھنے والے کو جرات نہیں ہو سکتی کہ وہ اس عظیم الشان معجزہ کا انکار  
 کرے پھر یہ کہ ان کے اکابر کہہ رہے ہیں یہ متواتر احادیث سے

ثابت ہے اور جو متواتر حدیث کا انکار کرے اس کا ایمان ہی نہیں  
 رہتا۔ اللہ تعالیٰ ﷻ ہر کسی کو توفیق عطا فرمائے کہ وہ ضد کو چھوڑ کر  
 عظمتِ مصطفیٰ ﷺ کو مان لیں۔ وَمَا ذَلِكْ عَلَى اللَّهِ بَعِزٍ  
 وَصَلَّى اللَّهُ تَعَالَى عَلَى سَيِّدِ الْأَنْبِيَاءِ وَالْمُرْسَلِينَ  
 أَطِيبَ الطَّيْبِينَ أَطْهَرَ الطَّاهَرِينَ وَعَلَى آلِهِ وَأَصْحَابِهِ أَجْمَعِينَ

فقیر ابوسعید محمد امین غفرلہ ولوالدیہ ولاجمابہ

